



মুখ্যমন্ত্ৰীয়ে ভ্ৰমণ কৰিলে এইমছৰ নিৰ্মাণক্ষেত্ৰ

এইমছ নিৰ্মাণ হৈ উঠিলে দক্ষিণ-পূব এছিয়াৰ মেডিকেল হাব হিচাপে পৰিগণিত হ'ব অসম : মুখ্যমন্ত্ৰী

দিছপুৰ, ১২ জুলাই : মুখ্যমন্ত্ৰী সৰ্বানন্দ সোণোৱালে আজি কামৰূপ জিলাৰ চাংসাৰিত নিৰ্মাণৰত সৰ্বভাৰতীয় আৰ্যুবিজ্ঞান প্ৰতিষ্ঠান (এইমছ) ৰ নিৰ্মাণক্ষেত্ৰ পৰিদৰ্শন কৰি নিৰ্মাণকাৰ্যৰ অগ্ৰগতিৰ বুজ লয়। আনহাতে, এই প্ৰতিষ্ঠান নিৰ্মাণৰ সৈতে জড়িত থকা নিৰ্মাণ ফাৰ্মৰ বিষয়ববীয়াৰ সৈতেও এক আলোচনাত মিলিত হয়।

বৈঠকত এইমছ নিৰ্মাণৰ লগত জড়িত থকা নিৰ্মাণ ফাৰ্মটোৰ বিষয়ববীয়াসকলে কয় যে এই প্ৰতিষ্ঠানৰ নিৰ্মাণ কাৰ্য সন্তোষজনকভাৱে চলি আছে আৰু প্ৰথম পৰ্যায়ৰ নিৰ্মাণকাৰ্য নিৰ্দ্ধাৰিত সময় অনুসৰি ২০২১ চনৰ জুন মাহত সম্পূৰ্ণ হৈ উঠিব। আনহাতে, দ্বিতীয় পৰ্যায়ৰ কাম ২০২২ চনৰ জুন মাহৰ ভিতৰত সম্পূৰ্ণ হৈ উঠিব বুলিও মুখ্যমন্ত্ৰীক অৱগত কৰে। বিষয়ববীয়াসকলে লগতে কয় যে ক'ভিড-১৯ ৰ বাবে যি লকডাউন ঘোষণা কৰা হৈছিল তাৰ ফলত ইয়াৰ নিৰ্মাণৰ লগত জড়িত ৰাজ্যৰ বাহিৰৰ দক্ষ শ্ৰমিকসকলে নিজৰ নিজৰ ঠাইলৈ উভতি গৈছে। মুখ্যমন্ত্ৰীয়ে নিৰ্মাণকাৰ্যৰ বাবে প্ৰয়োজনীয় শ্ৰমিক ৰাজ্যৰ ভিতৰৰ লোকক নিয়োগ কৰিবলৈ নিৰ্দেশ দিয়ে। মুখ্যমন্ত্ৰীয়ে ক'ভিড-১৯ অতিমাৰীৰ বাবে দেশৰ ভিন্ন প্ৰান্তৰ পৰা ওভতি অহা ৰাজ্যৰ যুৱকসকলক নিৰ্মাণ কাৰ্যত জড়িত কৰাৰ ওপৰতো গুৰুত্ব আৰোপ কৰে।

মুখ্যমন্ত্ৰীয়ে এইমছৰ নিৰ্মাণৰ কামত সম্পূৰ্ণ সহযোগিতা আগবঢ়াবলৈ গড়কাপ্টানি, জনস্বাস্থ্য কাৰিকৰী, এপিডিচিএল ইত্যাদি বিভাগসমূহকো নিৰ্দেশ দিয়ে। মুখ্যমন্ত্ৰীয়ে বৈঠকত পাৱাৰ চাব ষ্টেচন, ওচৰৰ পাহাৰ পৰা নামি অহা পানী উলিয়াই পঠিওৱাৰ বাবে নলা-নৰ্দমাৰ ব্যৱস্থা, খোৱা পানীৰ ব্যৱস্থা, জৰুৰীকালীন ব্যৱস্থা যেনে এইমছ চৌহদত অগ্নি নিৰ্বাপনৰ ব্যৱস্থা ইত্যাদি বিষয়সমূহ পৰ্যালোচনা কৰে। মুখ্যমন্ত্ৰীয়ে অগ্নি নিৰ্বাপনৰ লেখীয়া জৰুৰীকালীন বিষয়সমূহৰ বাবে এটা নিয়ন্ত্ৰণ কক্ষ স্থাপন কৰাৰ ওপৰতো গুৰুত্ব আৰোপ কৰে।

এইমছ চৌহদৰ চৌপাশে থকা প্ৰাকৃতিক সৌন্দৰ্যৰক্ষণৰ বিষয়টো আলোকপাত কৰি মুখ্যমন্ত্ৰীয়ে সংশ্লিষ্ট বিষয়সকলক এইমছৰ চৌহদ এনেভাৱে নিৰ্মাণ কৰিবলৈ কয় যাতে এই প্ৰতিষ্ঠানটোৱে পৰ্যটকক আকৰ্ষণ কৰিব পাৰে। উল্লেখ্য যে মুঠ ১২০০ কোটি টকাৰ এই প্ৰকল্পৰ বাবে কেন্দ্ৰীয় চৰকাৰে ইতিমধ্যে ৭৫৭ কোটি টকা মুকলি কৰি দিছে।



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

ইয়াৰ পিছতে সাংবাদিকৰ সৈতে হোৱা কথোপকথনত মুখ্যমন্ত্ৰীয়ে প্ৰধানমন্ত্ৰী নৰেন্দ্ৰ মোদী আৰু তদানীন্তন কেন্দ্ৰীয় স্বাস্থ্য মন্ত্ৰী জে পি নাড্ডাক অসমত এইমছৰ দৰে এটা সন্মানীয় প্ৰতিষ্ঠান স্থাপনত অনুমোদন জনোৱাৰ বাবে ধন্যবাদ জ্ঞাপন কৰে। মুখ্যমন্ত্ৰীয়ে কয় যে এইমছৰ নিৰ্মাণকাৰ্য সম্পূৰ্ণ হৈ উঠিলে অকল উত্তৰ-পূৰ্বাঞ্চলে নহয়, সমগ্ৰ দক্ষিণ-পূব এছিয়াৰ মেডিকাল হাব হিচাপে অসম পৰিগণিত হ'ব।

মুখ্যমন্ত্ৰীয়ে এইমছৰ নিৰ্মাণকাৰ্য সঘনাই নিৰীক্ষণ আৰু তদাৰক কৰি থকাৰ বাবে স্বাস্থ্যমন্ত্ৰী ড° হিমন্ত বিশ্ব শৰ্মাক প্ৰশংসা কৰাৰ লগতে এই প্ৰতিষ্ঠানটোৰ নিৰ্মাণৰ ক্ষেত্ৰত সকলো ধৰণৰ সহায় আৰু সহযোগিতা আগবঢ়াই থকা বাবে চাংসাৰিৰ স্থানীয় জনসাধাৰণকো ধন্যবাদ জ্ঞাপন কৰে। মুখ্যমন্ত্ৰীয়ে কয় যে এইমছ নিৰ্মাণ হৈ উঠিলে উচ্চ পৰ্যায়ৰ চিকিৎসা লাভ কৰিবৰ বাবে জনসাধাৰণে ৰাজ্যৰ বাহিৰলৈ যাব নালাগিব। জনসাধাৰণে বিভিন্ন বেমাৰৰ ক্ষেত্ৰত অতি উন্নত মানৰ চিকিৎসা এই প্ৰতিষ্ঠানতে লাভ কৰিবলৈ সক্ষম হ'ব বুলি মুখ্যমন্ত্ৰীয়ে কয়।

এই ভ্ৰমণৰ সময়ত স্বাস্থ্য মন্ত্ৰী ড° হিমন্ত বিশ্ব শৰ্মা, স্বাস্থ্য বিভাগৰ প্ৰধান সচিব সমীৰ কুমাৰ সিনহা, কামৰূপ জিলাৰ উপায়ুক্ত কৈলাশ কাৰ্তিক এন, কামৰূপ জিলাৰ আৰক্ষী অধীক্ষক পাৰ্থ সাৰথি মহন্ত উপস্থিত আছিল।

স্বাঃডেঃ / পুঃডেঃ
১২/০৭/২০২০